



දෙවියන් වහන්සේ විසින් සලසා දෙන මනුෂ්‍යයාගේ ගැලවීමේ විමුක්ති මාර්ගය අනාවරණය කෙරෙනුයේ, ශුද්ධ වූ බයිබලයෙනි. එහි ගැබ් වන දිව්‍ය පණිවිඩය සදාතනිකය. ශුද්ධ බයිබලය පැරණි ගිවිසුම හා නව ගිවිසුම වශයෙන් ප්‍රධාන කොටස් දෙකකට බෙදා ඇත. “පංච පුස්තකය” නමින් හැඳින්වෙන පැරණි ගිවිසුමෙහි මුල් පොත් පහ පිළිබඳ ව විමසා බැලීමට දැන් අප යොමු වෙමු.

දෙවියන් වහන්සේ හා මිනිසා අතර පවතින ගැඹුරු සබඳතාව අනාවරණය කෙරෙනුයේ ශුද්ධ බයිබලයෙනි. දේවාත්මානුභාවයෙන් රචිත ශුද්ධ බයිබලය ලොව සියලු දේශයන්හි ජීවත් වන කිතුනු බැතිමතුන්ගේ ඇදහිල්ලේ පදනම වේ. මේ නිසා ශුද්ධ බයිබලය කිතුනුවන්ගේ පූජනීය ග්‍රන්ථය ලෙස හඳුන්වා දීම සුදුසු වේ.

**ශුද්ධ බයිබලය හා පංච පුස්තකය**

ශුද්ධ බයිබලය { පැරණි ගිවිසුම - පොත් 39 - මුල් පොත් පහ පංච පුස්තකය වේ  
 නව ගිවිසුම - පොත් 27

ශුද්ධ බයිබලයේ පැරණි ගිවිසුමෙහි, ක්‍රිස්තුස් වහන්සේගේ උපතට පෙර ඉශ්රායෙල්වරුන් තම අත්දැකීම් තුළින් දෙවියන් වහන්සේ අත්දුටු ආකාරය සඳහන් වේ. පැරණි ගිවිසුමට අයත් පොත් තිස් නමය අතරින් පළමු පොත් පහ පංච පුස්තකය ලෙස හඳුන්වනු ලබයි.

දෙවියන් වහන්සේ ආබ්‍රහම් කැඳවා ඉශ්රායෙල් ජනතාව තුළින් ලෝකය ගැලවීමේ ක්‍රියාවලිය සඳහා ක්‍රියා කළ ආකාරය පංච පුස්තකය තුළ ඉතා ගැඹුරින් අපට දැක ගත හැකි වේ. එසේ ම ඉශ්රායෙල් ජනතාව මිසරයේ වහල්කමින් මුදවාගෙන පොරොන්දු දේශයට ගිය ගමනේ දී ඔවුහු සැබැවින් දෙවියන් වහන්සේගේ මහිමය අත්දුටුවෝ ය. එම අත්දැකීම් සියල්ල පංච පුස්තකය තුළ අන්තර්ගත වේ.

එසේ ම පංච පුස්තකයෙහි ඉශ්රායෙල් ජනතාවගේ ව්‍යවස්ථාව අඩංගු වී තිබේ. එනම් ඉශ්රායෙල් ජනතාව තුළින් මිහිපිට ඉටුවිය යුතු දෙවියන් වහන්සේගේ කැමැත්තයි. පංච පුස්තකය හෙබ්‍රෙව් භාෂාවෙන් “ටෝරා” ලෙස හඳුන්වනු ලබයි.

පංච පුස්තකයෙහි ඇතුළත් ඉශ්රායෙල් ව්‍යවස්ථාව ඇසුරින් ඔවුන්ගේ ජන ජීවිතය ගොඩනැගී තිබිණි. එම ව්‍යවස්ථාව එකිනෙකාගේ අයිතිවාසිකම් සුරකින සාධාරණ ජන සමාජයක් බිහි වීමට ඉවහල් විය. පංච පුස්තකයේ ඒ ඒ පුස්තකයන්හි ඇතුළත් විවිධ සිද්ධීන් තුළින් ඉශ්රායෙල් ජනතාව දේව මහිමය අත්දැකූ ආකාරය විමසා බලමු.

### 1. උත්පත්ති පොත

- ★ මිනිසා මැවීම හා පාපයට වැටීම
- ★ කායින්, ආබෙල්, නෝවාගේ ජලගැල්ම, බාබෙල් කොත යන කතා පුවත්
- ★ ආදිපිතෘවරුන් වන ආබ්‍රහම්, ඊසාක්, ජාකොබ් සහ ජන නායක ජෝසප්ගේ ඇදහිල්ලේ ක්‍රියාකාරීත්වය
- ★ ජාකොබ්ගේ පරපුර මිසරයේ පදිංචියට යෑම

### 2. නික්ම යාම

- ★ ඉශ්රායෙල් ජනතාව වහල් සේවයේ යෙදවීම
- ★ දෙවිපියාණන්ගේ මගපෙන්වීම තුළ වහල් බවින් මිදීම
- ★ මෝසෙස් තුමාගේ නායකත්වයෙන් රතු මුහුදෙන් එතෙර වී පොරොන්දු දේශය කරා යන ගමන
- ★ සීනයි කඳු මුහුනේ දී “දස පනත” ලැබීම
- ★ ඉශ්රායෙල්වරු ජනතාවක් ලෙස ගිවිසුමකට ඇතුළු වීම

### 3. ලෙවී ව්‍යවස්ථාව

- ★ ජන වන්දනාව පිළිබඳ නීති
- ★ පූජක සේවාවට කැප කිරීමේ නීති
- ★ පවිත්‍ර අපවිත්‍ර පිළිවෙත්
- ★ විවිධ මංගල්‍යයන් සැමරීමේ පිළිවෙත්

### 4. ගණන් කතාව

- ★ පොරොන්දු දේශය කරා ඉශ්රායෙල් ජනතාව ළඟා වීම
- ★ ජෝර්දාන් ගඟෙන් එතෙර වීමට පෙර උපදෙස්
- ★ පොරොන්දු දේශයේ ගෝත්‍ර 12 පදිංචි කරවීම

## 5. දේවිකිය නීති සංග්‍රහය

- ★ දස පනත හා වෙනත් නීති සංශෝධනය කිරීම
- ★ මෝසෙස්ගේ මරණය
- ★ දේව ජනතාවගේ නායකයා වශයෙන් ජොෂුවා පත් වීම

මෙලෙස ඉශ්රායෙල් ඉතිහාසය තුළ ඔවුන් සමග දෙවියන් වහන්සේ ක්‍රියා කළ ආකාරය පංච පුස්තකය මගින් අනාවරණය වේ.

### දේවාත්මානුභාවය තුළ පංච පුස්තකය ලියවීම

දෙවියන් වහන්සේගේ මෙහෙයවීම තුළ විවිධ කාලවකවානුවල දී විවිධ පුද්ගලයන් මගින් අනාවරණය කරන ලද දේව පණිවුඩය පංච පුස්තකයෙහි ඇතුළත් වේ. එම පණිවුඩ දෙවියන් වහන්සේගේ මග පෙන්වීමට යටත් ව කතුවරයන් විසින් ලේඛනගත කර ඇත. පංච පුස්තකය විවිධ මූලාශ්‍රය ඇසුරෙන් ලේඛනගත වී ඇත.

එහි ප්‍රධාන කර්තෘවරයාණන් වන්නේ දෙවියන් වහන්සේ ය. එහි උපකාරක කර්තෘ ලෙස මිනිසා හැඳින්විය හැකි ය. එසේ වන්නේ දෙවියන් වහන්සේගේ අනුග්‍රහයට යටත් ව මිනිස් කතුවරයා තම අත්දැකීම් ඔස්සේ පංච පුස්තකය ලේඛනගත කළ බැවිනි.

- ★ දේවාත්මානුභාවය තුළ මිනිස් කතුවරයා විසින් ලියන ලද දේව පණිවුඩය ලබන්නේ එය කියවන ඔබ ය.
- ★ ඔබ ලබන දෙවියන් වහන්සේගේ පණිවුඩය සමාජය තුළ ක්‍රියාත්මක කිරීම ඔබගේ වගකීමකි.
- ★ දිනපතා ශුද්ධ බයිබලය කියවා යම් පණිවුඩයක් ලබා ගැනීම අපගේ දින වර්ෂාවේ කොටසක් කර ගනිමු.

පංච පුස්තකයෙහි අඩංගු ව්‍යවස්ථාව මූලික වශයෙන් කොටස් දෙකකි.

1. දස පනත (සීනයි ගිවිසුම)
2. දස පනතට අමතර ව සම්පාදනය වූ වෙනත් නීති



විමසුමට  
ශ්‍රී. බයිබලයෙන්  
නික්ම යාම 20:1-17

පංච පුස්තකයෙහි ඇතුළත් ඉශ්රායෙල් ව්‍යවස්ථාව තුළ දැක්වෙන දස පනත ඉතා වැදගත් අංගයක් වේ. දස පනතෙහි ඉගැන්වීම් අපගේ ජීවිතවලට අදාළ කර ගනිමින්, දේව මහිමය උදෙසා අප විසින් අනුගමනය කළ යුතු ක්‍රියාමාර්ග විමසා බලමු.

රැක ගත යුතු පනත	පනත සුරැකීමට අප කළ යුතු දේ
1. මා හැර අන් දෙව් කෙනෙකු නුඹට නොසිටිය යුතු ය.	<ul style="list-style-type: none"> <li>★ අපගේ මරණය දක්වා එක ම වූ දෙවියන් වහන්සේ කෙරෙහි පමණක් විශ්වාස කිරීම හා අදහා ගැනීම</li> <li>★ අප කරන සෑම ක්‍රියාවක් ම දේව කැමැත්තට යටත් ව සිදු කිරීම</li> </ul>
2. රූප වන්දනා නොකළ යුතු ය.	<ul style="list-style-type: none"> <li>★ දෙවියන් වහන්සේ සමාන කරමින් රූපවලට නමස්කාර නොකිරීම</li> <li>★ දෙවියන් වහන්සේ අභිබවා මිනිස් නිර්මාණයන්ට ප්‍රමුඛත්වය ලබා නොදීම</li> </ul>
3. දෙවියන් වහන්සේගේ නාමය අගරු ලෙස භාවිත නොකරන්න.	<ul style="list-style-type: none"> <li>★ දෙවියන් වහන්සේගේ නාමයෙන් දිවුරා නොසිටීම</li> <li>★ අධිකරණයේ දී දිවුරන්නට සිදු වූ විටෙක දී සත්‍ය පමණක් ප්‍රකාශ කිරීම</li> <li>★ දෙවියන් වහන්සේගේ නාමය ගෞරවනාත්මක ලෙස භාවිත කිරීම</li> </ul>
4. සබන් දවස ශුද්ධ ලෙස ගත කරන්න.	<ul style="list-style-type: none"> <li>★ ඉරු දින නොකඩවා දේව නමස්කාරයට සහභාගි වීම</li> <li>★ ඉරු දින දේව මෙහෙය අනපසු කර බාහිර ක්‍රියාවල යෙදීමෙන් වැළකීම</li> <li>★ උපරිම ලෙස දේව මහිමය උදෙසා සහ අන් අයගේ යහපත උදෙසා සබන් දිනය වැය කිරීම</li> </ul>
5. මවට ද පියාට ද ගරු කරන්න.	<ul style="list-style-type: none"> <li>★ නිරතුරු ව දෙමව්පියන්ට ගරු කරමින් ඔවුන්ගේ අවවාද පිළිගැනීම</li> <li>★ දෙමව්පියන්ගේ සිත් වේදනාවට පත් වන අයුරින් කිසි විටෙකත් කටයුතු නොකිරීම</li> <li>★ වාද විවාද කරමින්, නොගැළපෙන වචන කතා කරමින් මව්පියන් අවතක්සේරු නොකිරීම</li> </ul>
6. මිනී නොමරන්න.	<ul style="list-style-type: none"> <li>★ අන් අයගේ ජීවිත පමණක් නොව වර්ත ද ආරක්ෂා කිරීම</li> <li>★ එකිනෙකාගේ ජීවිතවලට ගරු කිරීම</li> <li>★ ජීවිතය විනාශයට හේතු වන ආහාර හා මත්ද්‍රව්‍ය භාවිතයෙන් ඇත් වීම</li> </ul>

7. කාම මිත්‍යාවාරය නොකරන්න.	<ul style="list-style-type: none"> <li>★ දේව මගපෙන්වීම තුළ විශ්වාසවන්ත විවාහ ජීවිතයක් ගත කිරීම</li> <li>★ ළමා වියට නුසුදුසු වෙබ් අඩවි, චිත්‍රපට, පොත්පත් යනාදිය භාවිතයෙන් තොර වීම</li> <li>★ ජීවිතයේ වටිනාකම් සුරැකෙන අයුරින් හැඟීම් හා ක්‍රියා හසුරවා ගැනීම</li> </ul>
8. සොරකම් නොකරන්න.	<ul style="list-style-type: none"> <li>★ අන් අය සතු සම්පත් අයුතු ලෙස අත්පත් කර නොගැනීම</li> <li>★ සාධාරණ ලෙස යහපත් මාර්ගවලින් පමණක් මුදල් ඉපයීම</li> <li>★ පවතින සම්පත් සුරකිමින් ඒවා මතු පරපුරට ද දායාද කිරීම</li> </ul>
9. අනුන්ට විරුද්ධව බොරු වෝදනා නොකරන්න.	<ul style="list-style-type: none"> <li>★ සෑම විට ම සත්‍යය පමණක් කතා කිරීම</li> <li>★ උපකල්පන මත පිහිටා වැරදි ප්‍රකාශ නොකිරීම</li> <li>★ තම වාසිය වෙනුවෙන් සත්‍ය වසන් කිරීමෙන් වැළකීම</li> </ul>
10. අසල්වැසියාගේ දෙයට ඇලුම් නොකරන්න.	<ul style="list-style-type: none"> <li>★ අන් අයගේ සම්පත් සුරැකීම</li> <li>★ අන් අයගේ සම්පත්වලට ඇඵම් නොකිරීම</li> <li>★ පොදු දේපළ සාමූහික හැඟීමෙන් සුරැකීම</li> </ul>

දස පනතට අමතර ව පංච පුස්තකය තුළ ඇති වෙනත් නීති රීති තුළින් ද එදා ඉශ්රායෙල් ජන සමාජයේ සාරධර්ම සුරැකිණි. එදා ඉශ්රායෙල් සමාජයට පමණක් නොව වර්තමාන සමාජය තුළ ජීවත් වන අපට ද දැනුම් ජීවිතයක් ගොඩනගා ගැනීමට පංච පුස්තකය මගපෙන්වයි. අතීත හා වර්තමාන සමාජයට පමණක් නොව අනාගත සමාජයට ද, දේව මග්මය ප්‍රකාශ කිරීම සඳහා පංච පුස්තකයෙන් ලැබෙන මගපෙන්වීම් මනා පිටිවහලක් වේ.

**ක්‍රියාකාරකම**

1. පංච පුස්තකය නම් කරන්න.
2. සාරධර්ම සහිත සමාජයක් ගොඩනැගීම උදෙසා දස පනතින් ඔබ ලබාගන්නා මගපෙන්වීම් 5ක් ලියන්න.